

Martin í Grund 1926 - 2002



Ein dagin stutt fyri andlátíð var Martin inni á gólvinum hjá Sámali Peturi, og bar honum einar hálvhosur, sum Maria hevði bundið honum í føðingardagsgávu. Í tí hann letur sær frá sær, kemur tað seigliga burtúrur honum: »Passa sær ikki, so kundi tú latið Tobba fingið sær, skuldi hann fingið kaldar fótur nú fram ímóti Ólavsvøku.« Soleiðis var Martin. Maðurin, sum útyvir sitt flogvit og flógva og oftani vinarliga speisemi, eisini hevði eitt hendinga gott taktiskt vit, - kanska skilti hann tímarásina í málum betri enn nakar. Eisini hesum. Og mangan var hann góður í ráðum. Og í ávikum. Nú er hann farin heim til fedrar sínar, settur hjá Drottini himins og jarðar, hvørs álitni hann ongantið hvøðist í.

Martin var føddur í Söld-

arfirði hin 23. februar 1926. Foreldur hansara vóru Sámali Petur Olsen, i Grund, skipari og Hansina, sum var slektað úr Syðrugøtu. Martin var óviti tá ið hann flutti inn um eiðið at búgva. Morbróður hansara, sum gøtumenn kallaðu Magnus hjá Gamla og kona hansara AnnaSofia høvdu mist sonin Palla av bróstsjúku, átjan ára gamlan. Tí tóku tey Martin til sín, og kom hann harvið at vaksa upp ímillum áirnar í Syðrugøtu. Og harvið fekk hann henda tvískilda identitetin, sum fleiri av okkum bera, tá ið vit bæði eru gøtumenn og seldfirðingar ella glyvramenn.

Tað var bara tón ímillum húsini í Útiguttastovu og tey hjá Magnusi hjá Gamla. Pól morbróður var uppkallaður eftir abbanum, Pól Kristoffuri, tí mundi hann

hava serskilda støðu í hansara hugaheimi, og kanska ikki minni hjá ommuni, Kunoyar-Jóhannu, eftir at Dánjal, Andrias Petur og Pól Kristoffur lóttust fyri Borðoyarnesi stríðsári í 44. Hann mundi vera sum hús-fólk har, og hóast hann var nakað eldri enn Martin, um háltannað ár, so gjordust teir bestu vinmenn. Kemiin hóskaði. Báðir flogklókir. Avbera skemtingarsamir. Kjarnin var oftani í tí ósagda. Speiskir. Hendinga vertskapsmenn. Og so hekk eitthvørt filosofískt uppi við teimum. Vællisnir. Skiltu tað ið teir lósu, og so høvdu teir báðir tveir eitt hendinga gott minni. Trúði ikki at ein sovordin heimspækilig sfera hekk yvir Gøtu tá ið tíðini, men nú ein dagin gav Eva mær bókina

»The History of Western Philosophy« eftir Bertrand Russel, og tað er sjónskt, at hon er lísni á támb einaferð í fimti-árunum. Vinskapurin teirra millum dragnaði ongantið. Einku hóttafall beitt á honum. Ikki fyrrenn Pól fór hiðani, ein kaldan januar dag í 1985, var komið fram at mörkum, har mannamegin munar so litið.

Vit lógu á vanni í Mersin í Turkalandi, tá ið feigdarboðini komu um Pól. Tá ið einaferð var komið heim aftur til landa, vildi Martin hitta meg á bryggjuni. Hann virkaði tá sum havna-fúti við Runavíkar Havn. Boð hansara vóru, at eg nú skuldi átaka mær uppgávuna, sum Pól áður hevði havt í hansara lívi. Og so varð. Hóast sløk triati ár vóru ímillum okkum, so gjordi tað ongan mun.

Kemiin hóskaði bara. Salt-rákin í æðrunum munaði kanska nakað væl. Vit hittust og tosaðu saman, bæði tá ið tað gekk væl og tá ið tað gekk minni væl. Sum Sámali Petur segði tað so væl í kirkjuni áðrenn jarðisku leivdirnar vóru bornar út: Pápi var hin sami pápin, líkamikið hvussu lívslíkindini annars vóru. Hann var altíð har. Eisini, og kanska serliga, tá ið tað tyntist í vinaskara. Soleiðis kendi eg eisini henda vinmannin, sum legði árárnar inn ólavsvøkuafan, mettur av døgum.

Martin fór til Dals eftir vívi, og við Mariu fekk Martin eina hendinga konu. Hesum duld hann ongantið fyri. Eftir stríðslok keypti Martin húsini, sum Karl á Niðri hevði latið smíðað,

norðuri í húsgrøðsbønnum, og har settust hjúnini niður tá ið tey gingu saman í 1952. Tey bæði gomlu, Magnus og AnnaSofia fluttu norður haðar tá ið húsini ímillum áirnar vórðu niðurtikin, og har búið húskið hjá Martini nakað væl fram í sekstíárinu, tá ið hann hevði smíðað sær nýggj hús í Söldarfirði og flutti haðar at búgva. Eri á leið javnur í árum við fleiri av synum hansara. Manga góða lötuna átti man har norðuri, inni sum úti, og sigast má, at saknur var í teimum tá ið tey fluttu av bygðini, dreingjameingið í hesum aldrinum var so evarska litið, vit vóru bara tveir dreingir, tá ið farið varð í fyrsta flokk í Gøtu Skúla. Petur hjá Esmari á Lakjuni og undirritandi.

Martin var litið heima hesa tíðina. Sjógvurin varð hansara virkisøki. Í 44 róði hann út frá Eskifirði við »Svaninum«. Várið í 45 var hann við "Føringinum", sum Óla Hans fardi. Heystið sama árið var hann við »Nim«, sum Alfred bróður hansara fardi, - í sigling millum Ísland og Skotland. Í 46 var hann við »Chr. Ribeiro« sum Pól Huus fardi. Í 47 var hann við trolaranum »Tórhalli« sum Jákup á Trøðni fardi. Árið eftir við sama skipi, sum Alfred var farin at føra. Martin tók skiparaprógvi í 1949. Sama árið var hann bestimaður hjá Sofusi Hilduberg við »Saltnesi«. Í 1950 tók hann longdina, og sama árið var hann flaggskipari við »Vón« við Hilduberg sum fiskiskipara. Hann var bara 24 ára gamal tá, og hevði tí fingið undantaksloyvi at føra skip.

Teir vóru í Grønlandi. Í 1951 var hann eystanfyrir við »Tórhalli«, Alfred var skipari og hetta sama heysti fardi Martin árið frá 61 til og við 66. Árið eftir fardi hann »Tungufoss« og »Ranafooss«. Síðani sigldi hann við ymsum nótábatum haðartil hann fór at føra Cuba-trolararnar, sum tá vóru vaktar- & stand-by skip í Norðsjónum og í Vesturgørlandi. Á vári í 79 legðist hann uppi. Byrjaði eitt nýtt skeið í lívinum, sum havna-fúti við Runavíkar Havn.

Men harvið er ikki alt sagt um henda úrmælingin. Langt ifrá tí. Formatið, strategisku og serliga tey taktisku evnini, bóru hann inn í eitt virkið samfelagslív. Politiskan áhuga hevði hann frá ungum árum av. Mundi kjálka tætt uppat loysingarørsluni, sum hann plagdi at taka til: Tað kom ikki av ongum, at hann var ein av aktionerunum í Pól Bláðstarvi, felagið, sum gav fjúrtanda september út á sinni. Tá ið hann so valdi at lata seg stilla upp til landspolitikk gjordist Sjálvstýrisflokkurin hansara jørðildi. Hann mundi hoyra til tann rabiatarapartin, treivst valla við at standa og tøva og dansa tann sama dans, sum Jóannes Bónði sigur tað vo væl í sanginum. Onkuntið var hann eykamaður á Tingi.

Kommunalpolitikkur gjordist hansara slagmark. Hann varð valdur inn í bygðaráði í Gøtu Kommunu frá 1959-1962. Hetta fyrsta árið var hann formaður. Ein onnur legenda, Jákup Fr. Øregaard, sáli, tók yvir sum formaður, tá



keypti ein av línubátunum sum fyrst í sekstíárunum vóru smíðaðir í Dieppe í Fraklandi. »Havørnina« fardi Martin árið frá 61 til og við 66. Árið eftir fardi hann »Tungufoss« og »Ranafooss«. Síðani sigldi hann við ymsum nótábatum haðartil hann fór at føra Cuba-trolararnar, sum tá vóru vaktar- & stand-by skip í Norðsjónum og í Vesturgørlandi. Á vári í 79 legðist hann uppi. Byrjaði eitt nýtt skeið í lívinum, sum havna-fúti við Runavíkar Havn.

Men harvið er ikki alt sagt um henda úrmælingin. Langt ifrá tí. Formatið, strategisku og serliga tey taktisku evnini, bóru hann inn í eitt virkið samfelagslív. Politiskan áhuga hevði hann frá ungum árum av. Mundi kjálka tætt uppat loysingarørsluni, sum hann plagdi at taka til: Tað kom ikki av ongum, at hann var ein av aktionerunum í Pól Bláðstarvi, felagið, sum gav fjúrtanda september út á sinni. Tá ið hann so valdi at lata seg stilla upp til landspolitikk gjordist Sjálvstýrisflokkurin hansara jørðildi. Hann mundi hoyra til tann rabiatarapartin, treivst valla við at standa og tøva og dansa tann sama dans, sum Jóannes Bónði sigur tað vo væl í sanginum. Onkuntið var hann eykamaður á Tingi.

Kommunalpolitikkur gjordist hansara slagmark. Hann varð valdur inn í bygðaráði í Gøtu Kommunu frá 1959-1962. Hetta fyrsta árið var hann formaður. Ein onnur legenda, Jákup Fr. Øregaard, sáli, tók yvir sum formaður, tá

ið tíðin ikki rökk. Trupult er at samansjóða eitt virkið sjómanslív við politiskan leiklut á landi. Tað man mangur hava sanna. Men í 1975 leggur Martin til brots aftur og verður býrðslimur í Runavíkar Kommunu. Har situr hann heilt fram til 1996. Næstformaður frá 1975-1981 og formaður frá 1981-1985. Formaður var hann eisini í Føroya Kommunufelag eitt skifti.

Hetta var um tað mundið tá ið býráðsfundur gjordust almennir. Og tá ið onki annað var fyri hondina, so sótu vit á áskoðaraplássunum. Tað var ongantið nakar ivi um, hvør ið skapti áhugan fyri hesum. Tað var Martin. Ein orginalur av Guðs góðu náði. Í lívsins mest positivu merking. Tað finst einki, og tað fer valla nakrantíð at finnast eitt kopi av hesum sjaldsama manni. Hann var nervin á hvørjum fundi. Altíð væl fyrireikaður. Kendi sína lektu og sín leiklut til fulnar. Har hingu eingir lepar við. Tá ið hann hevjaði seg úr sessi, tá vistu allir, at nú kom eitt kvalifiserað boð uppá hvussu fram skuldi farast. Hann spenti bogan, tá ið hann helt tað vera neyðugt, álvarsemi valdaði og aðratíðir kundi hann fara heilt yvir í hina veitina, soleiðis at láturin ongan enda fekk. Hóast hann kundi siggja nakað klossutt út tá ið hann fór til gongu, og eisini tá ið hann stóð og veipaði við ørmunum, onkuntið var henda meðferðin tilætlað, so er tað mín sannføring, at Martin var hin politiski Rudolf Nureyev, ein andans balletdansari, sum eingin kundi taka ella skjóta ígjøgnum,

tá ið tað góða lagið var á honum. Sagan kemur at varveita hann sum ein serliga góðan kommunalpolitikara. Hansara leiklutur í so máta verður oftani havdur á munni. Hann varð ein legenda longu áðrenn hann legði árárnar inn. Tað var onkuntið upphildið, at vit báðir skuldu sita niðri á bryggjuni og seta politiskt bryggj útá framundir almennu fundirnar, og satt at siga, so er ikki púra einki um hetta. Tú keddi teg onga løtu saman við Martini. Ótaldar eru sær søgurnar, sum hann lat frá sær, og hann hevði eitt frásøgukynstur, sum bara er fáum beskorið.

Hann var eisini skald. Fleiri minnst helst søguna um æðuparið. Gøtusangin og hópin av yrkingum, smíðaðar til serlig høvi. Vælfømleraður í skrift. Bæði tá ið tað ráddi um politikk og tá ið hann sendi eina seinastu heilsan til onkran sum var farin hiðani.

Hugsi at Martin hevði eitt trúðarlív, sum líktist tí, sum teir gomlu livdu. Ógvuliga nýanserað. Eingin galdran. Einku vas. Einku hovástak í so máta. Puslispælið við Várharna hevði hann sjálvur fingið at liggja, sum tað skuldi, og harvið varð tað. Kirkjuformaður var hann um ein háls, og hann mundi vera Glyvra Kirkju ein hentur og nærlagdur tænar tey árinu hann sat í kirkjuráðnum. Hevði hann sett sær nakað fyri, so elti hann málið, líka fram til endans. Hetta var eisini ein dygd, sum hevur verið mongum til bata.

Martin var maður, ið setti stóra æru í, at standa uppi av sær sjálvum. Henda setningin megnaði hann at halda eitt heilt lív. Alt sum livdi og gróði var honum til fragdar. Serliga áhugaður var hann í seyða- & jarðarbrúki, og tá ið tað mesta av ogn hansara lá inni í Gøtu, so var hetta altíð eitt kærkomið høvið, at koma sær innaftur um Eiði. Hann plagdi at siga, at tað var lættari fyri andanum, tá ið havluftin streymaði inn eftir vanni. Kanska vaks identiteturin frá óvitaárum aftur í honum. Hetta er ikki ókent fyrbrigdi. Langt ifrá tí. Sálín fer eftir síni nárlígu javnvág.

Vit hittust javnan. Vitjaðu hvønnannan. Og tað er bara stutt síðani, at eg var inni á gólvinum hjá teimum báðum Mariu.

Blíðskapurin var sum altíð. Í topp. Slapp ikki frá húsum aftur fyrrenn døgverðin var fingin niðurum. Men tað sást slit á honum. Stempulringarnir vóru tærdir. Men at drama-ið, hárið lív og deyði møtast, skuldi koma so bráðliga, tað var nú ikki væntandi allikavæl. Ólavsvøkuafan, sama morgun sum vinmaður hansara, Pól Gregersen, hevði farið um tey sjeyti-átta, endaði foldarlívið hjá hesum stóra lívs-kunstnarinum. Sorgin og saknurn, hjá sær Mariu og tykkum ið eftir sita, verður stóru. Gapið, ið stendur eftir tá ið eitt stórmenni fellur, er tungt at lempa uppi aftur. Ógjøriligt. Men øll tey góðu minnini eiga tit eftir. Má Harrin hjálpa tykkum í tíðini sum kemur.

Seinasta tøkkin fer til Martin fyri at hann heitti á

meg um at yvirtaka henda sjaldsama leiklutin, sum vinmaður, hóast ein mansaldur var ímillum. Tú dragnaði ongantið og vónandi kendi tú tað á sama hátt. Tað er ikki hvørsmansogn, at hava kent ein mann av tínum kaliber. Hvíl í friði kær frændi.

Tórbjørn Jacobsen

REINGERÐARLEIÐARI

til Kollafjord Pelagic P/F

Vit sóknast eftir reingerðarleiddara at standa fyri vasking av framleiðsluhølum og tólum í sambandi við dagligu framleiðsluna. Talan er um kvøld- og náttararbeiði, sum reingerðarleidarin skal luttaka í.

Góð løn verður latin.

Viðkomandi skal kunna byrja skjótast tilber.

Áhugað kunnu venda sær til:

Kollafjord Pelagic P/F
Inni í Firði
FO-410 Kollafjørður
Tel 47 88 88



REINGERÐARFÓLK

til Kollafjord Pelagic P/F

Vit sóknast eftir reingerðarfólki til at vaska framleiðsluhøli og tól. Talan er um kvøld- og náttararbeiði

Viðkomandi skal kunna byrja skjótast tilber.

Áhugað kunnu venda sær til:

Kollafjord Pelagic P/F
Inni í Firði
FO-410 Kollafjørður
Tel 47 88 88

